

"Akşam" qəzeti:

"ABŞ və Ermənistan qeyri-qanuni bukmeyker saytlarının əsas mənbəyidir"

2024-cü ildə Türkiyədə bloklanan qeyri-qanuni bukmeyker saytlarının əksəriyyəti ABŞ və Ermənistanda qeydə alınıb. AZƏRTAC xəbər verir ki, bu barədə yanvarın 27-də Türkiyənin "Akşam" qəzeti məlumat yayıb.

Nəşr Türkiyə Maliyyə Nazirliyi nəzdində fəaliyyət göstərən Milli Piyanqo Qurumunun məlumatlarına istinadla bildirir ki, təkcə ötən il virtual mühitdə qumar və mərc oyunları xidmətləri göstərən 233 min onlayn resursa giriş bloklandı.

"Dünyanın 95 ölkəsində qeydiyyatdan keçmiş saytlar bloklandı. Ümumi sayın ən böyük payı ABŞ (56 faiz) və Ermənistanın (17 faiz) payına düşüb. İlk üçlüyü Niderland (6 faiz) tamamlayır", - deyərək nəşr bildirir və yuxarıda qeyd olunan ölkələri qeyri-qanuni bukmeyker xidmətləri "bataqlığının mənbəyi" adlandırır.

Milli Piyanqo qeyri-qanuni mərc oyunları və digər bukmeyker xidmətləri ilə mübarizəni davam etdirmək əzmində olduğunu vurğulayaraq, vətəndaşları dələduzluğun qurbanı olmamağa çağırıb.

